

NAGABAGANG DUTA

OPISYAL NGA PAHAYAGAN SG ROSELYN JEAN
PELLE COMMAND NPA NORTH NEGROS

Maghimakas para sa matuod nga kahilwayan kg demokrasya!

WALA SG MATUOD NGA KAHILWAYAN NGA NATAMASA ang pumuluyo. Pareho sg pagdingot sa kinamatarung ka pumuluyo sa pagpahayag kag pagpatay sg demokrasya pinaagi sa kriminal nga gawi sg pasista nga rehimen ni Duterte. Ginatrayduran na, ginapatay pa!

Wala lang sa bungog ni Duterte kung paano sabton ang lapnagon nga panawagan sg pumuluyo sa pagtibusok sg ekonomiya ka Pili-pinas bunga sg COVID-19 nga krisis sa ikaayong lawas. Kabangdanan sg malapnagon nga gutom kag kapigaduhon bangud sa palpak nga programa ni Duterte. Bisan gani sa paninguha sg pumuluyo nga makabulig sa madamo nga pigado pareho sg inisyatiba ka pumuluyo nga pagpundar sg mga Community Pantry ukon libre nga paghinatagay sg suplay nga pagkaon kg iban pang kinahanglanon, tuyo pa nga punggan sg militarista kag utok pulbura nga rehimen.

Makita sa kahimtangan sg minilyon nga pumuluyong Pilipino ang ginatraydor na Duterte sa iya tinalawan nga pag-atubang sa problema sa West Philippine Sea. Wala kuno sg ikasarang ang pungsod batok sa China, apan ang pumuluyo nagasinggitan para sa pagdepen-sa sa soberanya sg Pilipinas. Aton makita nga wala gid sg dignidad si Duterte nga ipabugal sa malapad nga pumuluyo.

Gani panahon na ang nagahangkat sa imol nga pumuluyo kag sa tanan Pilipino. Aton pasingkion ang pangmalawigon nga inaway banwa agud nga lutuson ang mahismuslanon kag nagahuyango nga sistemang mala-kolonyal kag mala-pyudal. Sa pagpatay sg imperyalismo, burukrata kapitalismo kag pyudalismo, maangkon ang matuod nga kahiwalayan.

Magpukaw, mag-organisa, kag magpahulag! Aton ipundar ang mga organo sg demokratikong gahum hasta sa pag-agaw sg gahum pulitika halin sa mga traydor nga nagaharing sahi. Maghiusa kag maghimakas para sa matuod nga kahilwayan kag demokrasya!

Intel, gin-ambus sa EB Magalona

Sadtong Abril 13, gin-ambus sg RJPC-NPA si Elmer "Neneng" Ortencio, 45, sg Hacienda Margarita, Barangay Consing, E.B. Magalona. Si Ortencio isa ka aktibo nga ahente sg 7th Intelligence and Security Unit (ISU) sg Philippine Army nga nakabase sa Camp Lapu-Lapu, Cebu City. Nakompiska ang kalibre .38 revolver kag mga bala, cellular

phone, kag radio handset. Ang istatus ni Ortencio bilang lehitemong military target ginpamatud-an sang iya mga ID kag ISU mission order nga nakuha sg operatiba ka RJPC sa iya. Si Ortencio, isa ka barangay tanod, opis-

yal sg BPAT, kag myembro sg makamilitar kag kontra-rebolusyonaryong grupo pareho sg CISSG) sg PNP-PCADG kag sg Philippine Guardians. Si Ortencio notoryus man sa pagpanglimbong bilang enkargado.



Makahalalit nga quarry, ginsanksyon sg NPA



3 ka backhoe, ginsunog!

ANG BAG-ONG HUKBO SANG BANWA (BHB) Roselyn Jean Pelle Command (RJPC) nagsunog sa dalagko nga makinaryang kagamitan nga gina-opereyt ni Silay City Mayor Mark Andrew J. Golez sa Hda. Vista Alegre, Brgy. E. Lopez, Silay City bilang sabat sa panawagan sg pumuluyo nga silotan ang mga dalagko nga opereytor sg quarry nga kabangdanan sg grabe nga pagbaha sa erya.

Ang sanksyon ginpatuman sang RJPC April 12, 2021 mga alas-10:00 sg gab-e kag ginparalisa sini ang tatlo ka backhoe sa mismo quarry site sa suba sg Malogo.

Si Golez naggamit sang iya impluwensiya bilang lokal nga ehekutibo agud lapason bisan ang tuman ka nubo nga istandard sg reaksyunaryong gubyrno mahitungod sa environmental compliance.

Si Golez kag ang iya mga kasosyo nga mga agalon mayduta, pulitiko, negosyante kag korapto nga pulis, ang notoryus sa paghakot sg duta kag mga bato sa higad suba kag sa suba mismo gina-ula ang mga mahigko nga materyal kag tubig.

Ang sini nga walay katahuran nga gihuhang naghatag sg senyal sa iban pang mga opereytor sg quarry sa pag-abuso sa palibot. May ara gatasan ka opereytor sg quarry diri pa lang sa ika-3 ka distrito sg Negros Occidental kag may ara pa sang sobra ka liboan nga aplikasyon ang naka-pending. Ang pipila nga may ara gid sg lehitimo nga permit nagalapas mismo sa matapok ka regulasyon sg reaksyunaryo nga gubyrno.

Sang una pa lang ka adlaw sg bag-ong tuig 2021, liboan ka pamilya ang nagbakwit sa Victorias bangud sg baskog nga baha. Ara sa 70,000 ang apektado sa EB Magalona, Silay, Talisay, Sagay kag Cadiz. Ang wala-untat **Quarry... sa sunod**

Kaundan:

Golez, Samson, desperado sa paghinabon sa isyu sg quarry 2

Rebolusyonaryong hustisya 2

MAYOR GOLEZ KAG AFP, DESPERADO SA PAGHINABON SA ISYU SG QUARRY



GINALAOMAN NA NGA IPANGINWALA NI MAYOR GOLEZ nga may kahilabtan siya sa operasyon sg quarry, bisan klaro gid ini sa komon nga ihibalo sg mga Silaynon. Kasubong man, gin-ekspektar na man ang reaksyon sg AFP sa isyu sg makahalalit nga pag-quarry.

Ginapakanubo ni AFP 303rd Bde OIC Michael Samson ang aksyon sg NPA batok sa quarry ni Golez sa Silay City bilang "desperado nga tikang," kag nagawakal pa siya nga ang pumuluyo "nagsikway" na kuno sa rebolusyonaryong kahublagaan.

Sanday Samson kag Golez tuyo nga hinabunan ang importante nga isyu sa kinaiyahan, agud iduso ang pasulit-sulit nga pagpakamalaot batok sa NPA nga kuno nagahimo lang sg kapintas kag "extortion." Sila ang matuod nga desperado kag nagayapayapa pa gid sa pagtabon sa isyu sg makahalalit nga quarry.

Ang RJPC-NPA pursigido gid sa pag-sanksyon kay Golez kag nagapasidaan sa iban pang abusadong operasyon sg quarry nga kabangdanan sg baskog nga pagbaha sa Norte ka Negros. Ang NPA indi gid interesado sa rebolusyonaryo nga buhis halin sa mga negosyo nga makahalalit sa malapad nga pumuluyo. Ang NPA madasigon sa pagprotekta sg kinaiyahan para sa sosyalistang konstruksyon, para sa benepisyong sa hahing anakbalhas, sa kabataan kag sa palaaboton nga masunod nga henerasyon.

Ngaa indi magpadalom ang reaksyonaryong gobyerno sa imbigtasyon sa isyu? Nabudlayan bala sila nga tumuron kun sin-o ang matuod nga nagakontrol sa quarry, ukon nabudlayan lang sila sa paghinabon sa kamatuoran? Ngaa ang NPA mansahan pa gihapon sa pagpagwa sg akusasyon nga "extortion"? Bangud ini kay sila mismo ang imbolbado sa quarry kag imbolbado pa gid sa korapsyon kag hayagan nga pagpangilki!

Pila na sa subong ang bayad ukon "protection money" nga kinahanglan ihatag sg mga opereytor sa LGU, DENR, PNP, kag AFP? Si Golez nagahatag sg padanlog sa AFP samtang ang magag-

may nga opereytor gina-obligar man magbayad sg padanlog nga kwarta kay Golez bilang hepe sg LGU.

Ngaa ila ginatudlo sa Consing kag ang E.B. Magalona PNP ang nanalod sa pagsilot sg NPA sa quarry ni Golez sa Hda. Vista Alegre, E. Lopez? Ayhan tungod sg sobra nga pagkutkot kag paghakot sg duta kag bato sg mga backhoe, nagsaylo na ang quarry site pakadto sa pihak-suba sa Buenos Aires, Consing, E.B. Magalona?

Tungod bala ini kay ang pinsar nila nalutsan sg NPA ang kordon sg pulis sg E.B. Magalona samtang ang 79th IB kag AFP CMO nagpatigayon sg CVAC sa kaiping nga barangay sg Consing sadtong Abril 11, isa ka adlaw antes ang pag-atake sg NPA? Te basolon man nila ang CAFGU e! Nagpatrulya man ang mga CAA sa mismo quarry site pila ka oras lang antes ang pag-atake, apang napatuman sa gihapon sg NPA ang sanksyon kag nakapahamtang pa gid sg mga checkpoint sa karsadang Silay - Patag.

Ginadepensahan ni Golez ang mga quarry kag naghambal siya nga ang NPA kuno "kontra sa kauswagan." Te dapat magbisita mismo si Golez sa Consing agud makita niya kung paano nakaamot ang pag-quarry sa "pag-uswag" kuno sini. Bisan damo-damo ka quarry ang ara diri, ang mga karsada sa Consing tuman ka guba kag batohon kay tiempo-Katsila pa ni nga mga hacienda road. Wala bisan isa ka "farm-to-market road" nga ikapabugal ang barangay kag bisan ang proper wala gid sg sementado nga karsada pakadto sa banwa. "Build, Build, Build" kuno ang programa pero ang Consing hasta subong "Guba, Guba, Guba."

Ang NPA wala nagapamatuk sa pagpaobra sg utilidad nga makabenepisyong sa pumuluyo. Apang antes kita maghinun-anon mahitungod sg pag-uswag ukon "development" kag pagpaobra sg "farm-to-market roads," ang mismo "farms" kag malagpad nga kadutaan kinahanglan mabawi anay halin sa mga despotikong as-yendero kag bag-ong aryendador agud mahatagan sg istable nga palangabuhian ang mga mamumugon sa kaumhan kag mga mangunguma. Ang nangunang kaundan sang demokratikong rebolusyon sang banwa, ang reporma sa duta kag rebolusyong agraryo, amo ang basehan sg matuod nga kauswagan.

Sobra ka makahuluya para kay Samson ang pagwakal nga ginsikway na sg pumuluyo ang NPA samtang ginahugyawang sg pumuluyo ang sini nga sanksyon batok sa makahalalit nga pag-quarry. Ang RJPC-NPA nagapabilin nga mapainuboson nga alagad sg pumuluyo kag ginakilala namon ang mga positibong paninguha sg mga indibidwal, grupo kag institusyon agud untaton ang makahalalit nga pag-quarry diri sa Norte ka Negros.

Quarry... nga pag-quarry kag "development project" sa Malogo kag iban pang suba kasubong sg Sicaba, Himogagan, kag Danao ang nagatuga sg dako nga halit sa palibot.

Ang paglagas sa barato nga materyales pang-konstruksyon ginaduso mismo sg korapto kag waay pulos nga programang "Build, Build, Build," ni Duterte nga nagapangawat sg natural nga rekurso kag pampublikong pondo samtang ginalumos ang pungsod sa utang sa dumuluong kasubong sg China.

Ang BHB kag demokratikong gobyerno sang katawhan mabaskog sa pag-sanksyon kay Golez kag pagpa-andam sa tanan nga entidad nga naga-abuso sa palibot kag nagahalit sa pumuluyo. Bilang matuod-tuod nga hangaway sg pumuluyo, ang BHB sinsero sa pagdepensa sa masa.

Rebolusyonaryong Hustisya!

Pursigido nga ginpatuman sg mga operatiba sg RJPC-NPA ang pagsilot kag pagnyutralisa sa mga kontra-rebolusyonaryo kag malaen nga elemento (KRME). Ang silot batok sa mga KRME nag-agi sa maid-id nga proseso sg imbigtasyon kag bista sa hukmanan sg banwa sa pagpatuman sg demokratikong gubyerno ka pumuluyo.

Ginsilotan sg kamatayon ang kontra-rebolusyonaryong mag-utod nga traydor sa syudad sg Cadiz nga sanday Gerralie "Larry" kag Manalo Porre, lunsay residente sg Brgy. Caduhaan. Si Larry ginsilotan sadtong Marso 26 samtang si Manalo sadtong Mayo 4. Ang mag-utod nga Larry kag Manalo mga impormer sg AFP rason nga na-reyd ang isa ka yunit sg NPA sa Sitio Aloyan sakop sa nasambit nga barangay sadtong 2009, sa diin 6 ka NPA ang namartir.

Samtang napanaogan man sg silot kamatayon ang rapist nga si Leticio Cordova, 45, residente sg Hacienda Anacer, Brgy. Mabini, Escalante City sadtong Abril 17. Si Cordova ginpahamtangan ka desisyon sang rebolusyonaryong hukmanan sang banwa pagkatapos mapamtutan sa kasong pagpanglugos.

Sa pihak bahin, nagpatuman man ang NPA sg hugot nga pagpaandam kag pagpalayas sa pipila ka mga traydor kag KRME sa sulod sang sonang gerilya sa diin nakakumpiskar ang RJPC sg 2 ka kalibre .45 armas luthang kag mga bala.

Ang rebolusyonaryong hustisya kabaliskaran sg pasistang oryentasyon kag mapintas nga polisiya sg rehimeng Duterte. Imbes nga hatagan sg hustisya ang mga biktima, ang mga rapist kag iban pang kriminal ginaprotektahan kag ginapahulag sang AFP kag PNP para magbulig sa paniktik kag kontra-rebolusyonaryong operasyon.

@Jean Command

i-follow sa Twitter!

OPISYAL NGA PAHAYAGAN SG ROSELYN JEAN PELLE COMMAND NPA NORTH NEGROS

www.rjpcnorthnegros21portal.wordpress.com
Email: roselynjeanpelle21@protonmail.com

NAGABAGANG
DUTA